

F'din is-silta l-iżbalji huma kkoreġuti bl-aħmar.

### A. Jum il-festa fl-iskola

Rari kien jgħaddi ljieli mqajjem, iżda dal-lejl kien wieħed minn dawn ir-rari. Baqa' jitqalleb ġo friexu. Kien inkwetat wisq biex jagħlaq għajnejh. Hasso li xi flagell kbir se jaqa' fuq l-iskola tiegħu, kastig aħrax talli l-għalliema qed jgħidli mid-dawl tal-fidi biex jimxu fid-dalma ta' Luċifru. Mhux biss, iżda kienu qed jaqgħu fl-ereżiji, fit-tkasbir tal-ħwejjegħ sagri. Kif jista' jorqod? F'haġa waħda biss kien isib faraġ. Kien iddeċieda li jagħmlilha festa fl-iskola, festa kbira li bħalha l-ebda skola għadha qatt m'għamlet lill-ebda qaddis. Halli jħabbat il-mewġ, halli jgħidu l-għalliema. Jigbor flimkien lil dawk li kienu għadhom ma tilfux il-fidi u flimkien jorganizzaw festa li tixtraq lill-patrana tar-raħal u tal-iskola.

U mill-għada stess beda x-xogħol. L-uffiċċju għab u l-kamra nbidlet f'genna. Artal kbir kien jiddomina kollox, magħmul mill-mejda tas-Surmast u banketta fuqha mgħottijin b'lizar kbir. Fuq kull naħa tal-artal tliet gastri tal-bambù misruqin minn taħt għajnejn Saverina; u ringieli ta' xema' kullimkien. Imbagħad, quddiem l-artal kont issib tapit aħmar kbir. Kollox kien bl-ordni, kollox pulit, kollox jimmira lejn l-artal fejn quddiem purtiera tad-damask kien hemm ir-ritratt ta' Santa Filomena. It-tfal kienu qed iġibu l-bukketti, u Wiġi erħilu jimla l-vażetti tal-art u ta' fuq l-artal. Dawn il-fjuri jgħoddu għat-Tridu biss, għal nhar il-festa jaħseb is-Surmast. Kellu ġnien mimli margeriti u dalji... għal nhar il-festa l-ġnien jgħidli biex jimla l-artal.

Fit-tlett ijiem tat-Tridu, it-tfal kienu jmorru jinvistaw l-uffiċċju jew aħjar is-santwarju kull filgħodu, u flimkien mas-Surmast jgħidu t-talba mirakoluża tal-Qaddisa. Iżda għal nhar il-festa kien hemm imħejji programm speċjali. Dun Salv iqaddes ġol-iskola, imbagħad panigierku u benedizzjoni sacramentali wara l-quddiesa, rikreazzjoni ta' kwarta u wara tingħad il-

kurunella, u ssir purċissjoni mal-iskola kollha bir-ritratt ta' Santa Filomena. **Għal kollox** kien ħaseb; għall-fanali, għall-bnadar, għall-abbatini... kollox kien organizzat. Fl-**aħħar nett** il-festa tagħlaq bil-**famuż** innu u l-bqija tal-ġurnata u **waranofsinar** it-tfal jithallew jiġru u jilagħbu u jifirġu. **Lanqas** hu stess ma basar kemm għajna se jsib. Ħallihom lil dawk ta' kontra tagħna, ħallihom jitbaqbuq mat-tfal tal-klassi. Aħna narmaw u nhejju għall-festa. Lanqas qatt kien immagina kemm kienu diletanti tal-festa s-Sur Delia u s-Sur Cassar. "Issa taraw x'festa se jkollna!" kien jgħidilhom kollu entużjażmu. U l-festa tal-iskola **waslet**.

Donnu anke l-Qaddisa riditha l-festa għax **dakinhar** sebheth ġurnata li aktar tfakkrek fi dħul ir-**rebbiegħa** milli **fi** tmien Ottubru. Is-Surmast **bilkemm** kellu sabar jilbes u jieħu l-**kafè**. Kellu ġenn biex jinzel fil-ġnien u jfittex jaqta' l-fjuri ħalli jbakkar lejn l-iskola u jarma l-artal. Xi fjuri huma? Mela qed joħlom? Kellu jew ma kellux fjuri? **Ilbieraħ** kienu hemm. Izda illum xi ġralhom? **Qatgħethom** Saverin? "Le Karm, jien x'nambihom dal-fjuri!" Mela fejn marru? Min ħadhom? Kienu serquhomlu? Serqu l-fjuri propju biex jisfrattawlu kollox. Ħabat se jirrabja; ħabat se jerġi r-riedni minn ilsien, izda bejn għax ftakar li ried jitqarben u bejn għax kien waħħal f'rasu li xejn ma jisfrattalu l-festa li kien hejja, daħal 'il ġewwa kalm u biered. Ma ġara xejn. Jaqbad il-karozza u jmur jixtri l-fjuri mingħand Ġulin. Imbagħad dwar is-serqa jahseb aktar tard. Imma mhux illum...mhux il-waqt!

Kemm deher sabiħ il-ward fuq l-artal. Ħasra li ma kienx il-ward "tiegħu", izda Santa Filomena kienet tagħdru u l-artal kien sabiħ xorta waħda. L-għalliema tal-qalba kienu hemm kmieni. **Kulhadd** kien imħabbat dik l-għodwa. Izda x-xitan kien deffes **denbu**. Prova oħra tal-kobor ta' din il-Qaddisa... li x-xitan kien qed jagħmel ħiltu biex jisfrattalha l-festa. Seba' għalliema neqsin! "Tikkonfondu xejn," qalilhom is-Surmast, "għamlu sew ma ġewx. X'nambuhom mas-saqajn lil dawk? Issa **nistgħu** niċcelebraw il-festa bil-kwiet."

(Adattata minn *Is-Surmast* ta' Trevor Żahra)